

इलाज महंगा, हर साल 7% लोग बीपीएल हो जाते हैं : इंद्रभूषण

आयुष्मान भारत योजना : 2011 तक के आवासहीनों को मिलेगा लाभ

हेल्थ रिपोर्टर | जयपुर

आयुष्मान भारत योजना के सीईओ (मुख्य कार्यकारी अधिकारी) इंद्रभूषण का कहना है कि 2011 तक के आवासहीन लोगों को आयुष्मान भारत का लाभ मिलेगा। इस दौरान किसी के पास आवास हुआ तो वो इस योजना के लाभार्थी नहीं होंगे। शनिवार के जयपुर में

भास्कर से विशेष बातचीत में इंद्रभूषण ने कहा कि राजस्थान में नई सरकार गठन के बाद आयुष्मान योजना शुरू होगी। उन्होंने कहा कि अभी देश में अधिकांश राज्यों में योजना शुरू हो चुकी है और पंजाब, केरल, पश्चिम बंगाल जैसी जगहों पर योजना जल्दी ही शुरू हो चुकी है। वहीं राज्य में चल रही भामाशाह योजना से लोग जुड़े रहेंगे।

हेल्थ केयर की सेवाएं बहुत महंगी

आईआईएचएमआर की ओर से प्रदान्य 2018 कार्यक्रम को संबोधित करते हुए आयुष्मान भारत के सीईओ डॉ. इंद्र भूषण ने कहा कि भारत में स्वास्थ्य देखभाल का खर्च आज भी इतना अधिक है कि इलाज पर खर्च के चलते हर साल 7% लोग गरीबी रेखा से नीचे पहुंच जाते हैं। जब परिवार की रोजी रोटी चलाने वाला खुद बीमार हो जाए तब असर और अधिक गहरा होता है। भारत की गरीब 70% आबादी ग्रामीण इलाकों में रहती है जबकि हेल्थकेयर की सेवाएं बहुत महंगी हैं। गरीब लोगों के बीच क्लिनिकल जांच, प्राथमिक और सेकंडरी स्तर पर बीमारियों के नियंत्रण व प्रबंधन आदि के बारे में जागरूकता का अभाव है। इस दौरान यूनीसेफ के स्वास्थ्य विशेषज्ञ डॉ. अनिल अग्रवाल, एनएचएम के प्रबंध निदेशक नवीन जैन, आईआईएचएमआर यूनिवर्सिटी के प्रेसिडेंट डॉ. प्रोफेसर पंकज गुप्ता सहित कई अधिकारी मौजूद थे।